

Il-knisja tal-Madonna tad-Dawl - Tal-Bidni, limiti ta' Marsascula -

Kitba ta' Roderick Busuttil meħuda mill-kitba tal-Kanonku Joe Abela mill-ktieb "*Marsaskala - Wied il-Għajn*". Użat bil-permess.

Id-drittijiet tal-propjetà intellettuali (copyright) huma kollha miżmumin mill-awtur/i originali tal-kitba u mis-sit www.kappellimaltin.com. Ikteb lil webmaster@kappellimaltin.com għall-permess biex tuża dan il-materjal.

F'Marsaskala nsibu għadd ta' kappelli, uħud minnhom imorru lura sa żmien il-Kavallieri. Fost dawn insibu dik iddedikata lill-Madonna tad-Dawl fuq l-għolja tal-Bidni.

Jidher li fil-post fejn naraw il-kappella llum digà kienet teżisti oħra ddedikata lil San Ġwann il-Battista. Imma l-post kemmxejn imwarrab fejn kienet tinsab din il-kappella u minħabba l-attakki kontinwi tat-Torok kien ibeżża' lin-nies milli jgħixu f'dawn l-inħawi. Għalhekk, kif gara lill-kappelli oħrajn f'dawn l-inħawi, din giet mitluqa u abbandunata u meta l-isqof Balaguer Camarasa żar lil din il-kappella, iprofanaha. Jidher li dan seħħ lejn nofs is-seklu sbatax, fl-1659 skont il-kanonku Joe Abela u fl-1654 skont il-kitba ta' il-monsinjur Vincent Borg.

Id-devozzjoni lejn it-titlu Marjan "*tal-Madonna tad-Dawl*"

Fil-gzejjer Maltin insibu żewġ knejjes oħra bit-titlu "*Tal-Madonna tad-Dawl*", jgħifieri dik fl-Imdina u dik f'Haż-Żebbuġ. Id-devozzjoni lejn dan it-titlu Marjan daħlet minn Sqallija u jidher li bdiet fl-ewwel deċenju tas-seklu tmintax mill-ġiżwita patri Giovanni Antonio Genovese. Dan il-ġiżwita kien wieħed mill-qassisin li rsista ħafna biex ixerred il-qima lejn dan it-titlu Marjan. Hu kien juża riproduzzjoni ta' pittura li kienet giet ispirata minn vizjoni ta' Marija bil-wieqfa, iżżomm lil binha Ġesù f'idejha x-xellugija flimkien ma' angli li f'idejha qed iżomm kannestru mimli bi qlub tal-bnedmin u dan jidher li qed jipprezentahom lill-Verġni Marija. B'idejha x-

xellugija l-Madonna tidher qed tiġbed lil tfajjel minn haq dragun lest biex jibilgħu. Fin-naħa ta' fuq ta' din il-pittura jidhru l-angli jzommu kuruna ta' tnax-il stilla fuq ras il-Madonna. Kopji ta' din il-pittura saru popolari ħafna u għrew ma' diversi partijiet ta' Sqallija. Fil-fatt insibu knisja ddedikata lill-Madonna tad-Dawl sa qabel nofs is-seklu tmintax f'Palermo.

Il-bini ta' kappella ġdida fl-inħawi tal-Bidni

L-ewwel kappella ddedikata lejn it-titlu Marjan tal-Madonna tad-Dawl jidher li kienet dik fl-inħawi tal-Bidni li dak iż-żmien kienet tagħmel mal-konfini parrokkjali taż-Żejtun. Monsinjur Vincent Borg fil-ktieb tiegħu *"Marian Devotions in the Island of St. Paul"* isemmi li l-kappella ddedikata lil San Ġwann il-Battista reġgħat infetħet fl-1733 fi żmien l-isqof Alpheran de Bussan wara li kienet saret talba mill-kjeriku Giovanni Antonio Mallia flimkien ma' persuni oħra. Il-kappella dak iż-żmien reġgħat infetħet taħt l-istess dedika, jiġifieri dik lil San Ġwann il-Battista. Meta l-kura tal-kappella waqgħet f'idejn l-ispizjar Giuseppe Mallia, dan beda jxerred il-qima lejn it-titlu tal-Madonna tad-Dawl. Fl-1737 hu waħhal kwadru li jirrapreżenta lil dan it-titlu Marjan u biż-żmien saret tissejjaħ bħala l-kappella tal-Madonna tad-Dawl.

Minħabba d-devozzjoni li kien xerred Mallia, gie deciż li din il-kappella terġa' tinbena u dan jidher li seħħ bejn l-1754 u l-1758. Hawnhekk jidher li d-dedika nbidlet lejn dik tal-Madonna tad-Dawl kif għadha sal-lum. Din il-knisja kienet devota ħafna u minkejja l-post kemmxejn imwarrab li kienet tinsab fih kienu jżuruha nies minn Malta u Għawdex kollu. L-ispizjar Giuseppe Mallia kien jorganizza ħafna quddies biex ixerred id-devozzjoni lejn din il-kappella. Hu miet f'it wara li reġgħat infetħet il-kappella bit-titlu l-ġdid.

Il-kappella minn barra u minn ġewwa

Il-kappella għandha faċċata sempliċi. Il-bieb tagħha minn fuq ġej għat-tond u fuqu hemm tieqa ta' forma ovali li fiha hemm ornament tal-ħadid b'forma ta' stilla. Fuq kull naħa tal-bieb hemm tieqa, li fl-antik dawn kienu jinżammu miftuha ħalli meta l-kappella kienet tkun magħluqa, il-pellegrini kienu jkunu jstgħu jagħmlu l-viżta tagħhom minn barra. Il-kappella

għandha wkoll kampnar b'pediment trijangolari b'salib fuqu. Fil-kampnar għadna naraw qanpiena żgħira. Tmiss mal-kappella hemm is-sagristija. Il-kappella għandha żuntier ċkejken u quddiemu nsibu żewġ sigar kbar li qed jgħattu parti sew mill-faċċata tal-kappella. Ma' ġenb il-bieb ta' barra għadna naraw il-lapida "*Non gode l'immunita ecclesias*", kif insibu wkoll mal-faċċati ta' ħafna kappelli bħal din.

Minn ġewwa din il-kappella ċkejka hi verament ħelwa u jiddomina l-altar ewlieni ddedikat lill-Madonna tad-Dawl. Il-pittura turi lill-Madonna bil-bambin f'idejha qegħda ttella' ruh mill-Purgatorju. Fil-kwadru hemm ukoll San Ġwann il-Battista biex tfakkarna fid-dedika tal-kappella ta' qabel u lil San Franġisk de Poala, qaddis li kien hawn devozzjoni kbira lejha fl-imghoddi. Din il-pittura sabiħa hi attribwita lill-pittur Francesco Zahra. Fuq il-prospettiva li ddawwar il-kwadru nsibu talba bil-Latin li tgħid "*Profer Lumen Caecis*" li tfisser "*Agħti dawl lill-għomja*". Taht il-kwadru nsibu l-kelmiet "*Mater Sanctissima Luminis*" li tfisser "*Omm l-aktar qaddisa tad-Dawl*". Fuq kull naħa tal-kwadru nsibu pittura, waħda li turi lill-Madonna bil-Bambin u l-oħra lil San Ġużepp bil-Bambin. Mal-istess ħajt insibu rħama b'indulgenza li tgħid "*Indulgentia plenaria in omnibus anni sabitis*".

Fuq il-bieb minn ġewwa nsibu kitba li tfakkar kif l-Arcipriet taż-Żejtun dun Lawrenz Degabriele, kien sewwa lil din il-kappella wara l-ħsarat li kienu sarulha fil-maltempata kbira li ħakmet l-inħawi fid-9 ta' Marzu tal-1908.

Jingħad ukoll li din il-kappella baqgħet f'idejn il-kleru taż-Żejtun, għax f'każ urgenti ta' mewt, kien il-qassis miż-Żejtun li laħaq assista lill-moribond li kien qed imut fil-Bidni.

Kwadri tal-wegħda

Kif digà semmejna din il-kappella fl-imghoddi kellha devozzjoni kbira għalhekk wieħed ma jiskanatx li fiha nsibu diversi kwadri ex voto li saru mid-devoti. Fis-sagristija li tinsab ma' ġenb il-kappella għadna naraw 23 kwadri żgħar li ngħataw bħala rikonnexximent lill-Madonna tad-Dawl wara li tkun inqalgħet il-wegħda li jkunu għamlu. Ħafna minn dawn huma ta' baħħara li ħelsuha mill-għarqa jew minn xi ġlieda mal-għadu. Għalkemm

dawn m'għandhomx valur artistiku, jagħtu xhieda tad-devozzjoni tan-nies lejn din il-kappella.

F'kull kwadru nsibu l-ittri V.F.G.A li jfissru "*Votum Fecit, Gratiam Accepit*", li bil-Malti tfisser "*qlajt il-grazzja wara li għamilt il-wegħda*". L-eqdem kwadru li nsibu hu dak tas-sena 1727. Hemm ukoll ħwejjeġ oħra, generalment marbutin mas-sengħa tal-baħħar, li kienu ngħataw bħala wegħda fosthom biċċiet minn xwieni u ħbula. Naraw ukoll kwadru riċenti tal-1951, fejn ċertu Rafel Attard offra dan il-kwadru lil Sant'Anna (patruna ta' Marsaskala) talli ħelsitu mill-għarqa f'tempesta fil-Bajja ta' Biscay meta kien qiegħed ibaħħar fuq it-tanker Janko.

It-tlett islaleb

Int u tiela' lejn l-għolja tal-Bidni, f'tit 'il bogħod mill-kappella tal-Madonna tad-Dawl, wieħed jiltaqa' ma' monument ta' Tliet Slaleb bis-simboli tal-passjoni ta' Ġesù. Ma' dan il-monument hemm marbuta diversi stejjer u leggend. Ġuże Muscat Azzopardi jagħti tlett verzonijiet fuq dawn is-slaleb.

L-ewwel waħda minn dawn l-istejjer tgħid li dawn is-slaleb qegħdin hemm biex ifakkru l-qtil ta' tlett patrijiet li gew maqtula minn Tork f'dawk l-inħawi. It-tieni leggenda ssemmi li s-slaleb qegħdin hemm biex jimmarkaw il-post fejn kien ġie midfun miż-Żwieten raġel li kien miet bil-pesta. L-aħħar waħda mill-leggendi hi ukoll forsi l-aktar waħda fantastika. Hi dwar raġel xwejjah eremit li jingħad li nstab mejjet tlett darbiet, u wara li ġie midfun fil-post u kien jerga' jqum.

Jekk wiehed iħalli dawn il-leggendi, il-kanonku dun Joe Abela jgħid li dawn is-slaleb jirrapreżentaw il-konfini tal-limiti ta' Haż-Żabbar u ż-Żejtun, li minnhom ħareġ Wied il-Għajn (Marsaskala) tal-lum. Fil-fatt sal-1615, Haż-Żabbar b'Wied il-Għajn miegħu kienu għadu jagħmel parti mal-parroċċa taż-Żejtun. In-nies li kienu joqgħodu f'dawn il-postijiet kienu jgħoddu mas-650 ruh u ġustament xtaqu li Haż-Żabbar isir parroċċa għalih u jinqata' miż-Żejtun. Fil-fatt hekk ġara u l-isqof Cagliares waqqaf il-parroċċa ta' Haż-Żabbar u stabilixxa l-limiti tal-paroċċa l-ġdida. Dan ħalla parti sewwa ta' Wied il-Għajn tal-lum maż-Żejtun, filwaqt il-parti fejn illum inisbu il-knisja parrokkjali ta' Wied il-Għajn ġabha tagħmel ma' Haż-Żabbar. Allura x'aktarx

f'dan iż-żmien twaqqfu t-tlett slaleb biex jimmarkaw il-konfini ta' dawn il-lokalitajiet.

Il-kappella illum

Illum, il-kappella tal-Madonna tad-Dawl tinsab f'kundizzjoni tajba u tinfetaħ kull l-ewwel Hadd tax-xahar fid-9.00 għall-quddiesa. Il-kappella bħalissa jieħu ħsiebha ċertu dun Remiġ miż-Żejtun..